



# IL-FORTI SANT'ANĠLU TAHT IL-FLOTTA RJALI INGLIŻA

Illum nagħlqu din is-sensiela ta' erba' intervisti li saru lil Matthew Balzan, li hu l-Kuratur Principali tal-Fortifikazzjonijiet ta' Heritage Malta. Miegħu sirna nafu d-diversi aspetti li jirrigwardaw u għadda minnhom il-Forti Sant'Anġlu, fil-Birgu; kif inbeda fi żmien il-Medju Evu, kif issaħħaħ

fi żmien l-Ordni ta' San Ġwann; kif komplew jizviluppawh il-Forzi Armativi Ingliżi, sa ma wasal biex qajla seta' jkompli joffri s-servizz sħiħ tiegħu fil-gwerer moderni. Madankollu, din il-fortifikazzjoni hi waħda mill-isbaħ li jgawdi pajjiżna u tinsab f'żamma mill-aqwa minn Heritage Malta. Fiha

hemm it-tagħrif kollu, inklużi filmati tal-izvilupp tagħha tul iż-żminijiet u l-epoki li semmejna. Lil min qatt ma żar din il-forti, li kienet l-aħħar post fidejn il-Forzi Militari Ingliżi f'Malta, nissuggerilu li jżurha.

Minn **CHARLES B. SPITERI**

**Matthew, nafu kif għedna, li l-Armata Ingliża bdiet tnaqqas l-importanza tal-Forti Sant'Anġlu. Minn meta sar dan u x'kambjament rajna?**

L-Armata Ingliża bdiet tnaqqas l-importanza tal-Forti Sant'Anġlu mal-qalba tas-seklu 20, iżda min-naħa l-oħra, il-Flotta Rjali bdiet dejjem iżżid il-preżenza tagħha f'Malta. Il-bastiment HMS Hibernia, li kien ilu ankrat taht il-forti mill-1855 u li kien iservi bhala depot ship, kien qdiem wisq. Fl-1902, dan inbidel ma' HMS Egmont.

Fl-istess sena, il-Flotta Rjali talbet li tibda tuża l-Forti Sant'Anġlu għall-akkomodazzjoni tal-membri tagħha. Dan seħħ fl-1906 u minn hemm, bdew 73 sena li matulhom, il-Forti Sant'Anġlu mhux biss bidel ismu għal darba tnejn u sar ikona tal-Ammiraljat f'Mal-

ta iżda wkoll il-post tax-xogħol għal eluf ta' baħrin Maltin. Din ir-rabta kellha tintemm ezattament ma' tmiem il-preżenza tal-Forzi Militari Ingliżi f'Malta, fil-31 ta' Marzu 1979.

**Jigifieri nistghu nghanid li l-preżenza tal-Flotta Rjali fil-Forti Sant'Anġlu bdiet fl-1906?**

Le, din il-preżenza tal-Flotta Rjali bdiet qabel. Fil-fatt, l-ewwel użu ta' partijiet mill-forti mill-Ammiraljat beda fl-1902 meta nbena impjant tal-iddistillar tal-ilma fil-batterija t'isfel li kienet inbniet fl-1690. Dan l-impjant kien ibiddel l-ilma baħar f'ilma helu biex jintuża mill-bastimenti tal-Flotta Rjali.

Naqra naqra, l-Ammiraljat beda dejjem jieħu iktar partijiet, sakemm fit-8 ta' Dicembru 1906 sar it-trasferiment ufficjali tal-Forti Sant'Anġlu mill-Armata Ingliża għall-Ammiraljat.

Dan wassal għal diversi xnighat, tant li fil-Kunsill tal-Gvern fl-1908 kien qam dibattitu sħiħ dwar jekk kienx hemm il-ħsieb li l-forti jigi mwaqqa' u min-floku jinbena kumpless gdid għall-Flotta Rjali.

**Mela sa dak iż-żmien, għal xiex nistghu nghanid li kien l-użu ta' dan il-forti?**

L-użu principali tal-fortizza f'dan iż-żmien kien bhala akkomodazzjoni għal daww il-membri tal-Flotta Rjali li jkunu stazzjonati Malta jew inkella li jkollhom il-bastiment tagħhom fit-Tarzna. It-terminu navali għal postijiet ta' dan it-tip kien ta' shore establishment, jigifieri post fuq l-art użat mill-Ammiraljat, li għalkemm kien mibni, xorta waħda kien jitmexxa daqslikieku kien bastiment navali.

Apparti minn hekk, peress li l-forti kien jagħmel parti

mill-Victualling Yard li kienet tokkupa kwazi x-xatt kollu tal-Birgu, beda jintuża wkoll għall-ħażna u l-amministrazzjoni ta' manutenzjoni navali hafifa. Matul l-ewwel 15-il sena ta' okkupazzjoni mill-Ammiraljat, il-Forti Sant'Anġlu saru diversu tibdiliet.

**Nghid sew li l-palazz tal-forti beda jintuża bhala l-Dar tal-Kaptan?**

Iva, hekk sar, filwaqt li l-kwartieri tas-soldati gew mibdula f'dormitorji għall-baħrin u l-batterija msaqqfa li nbnet fl-1872 giet imkabbra bhala l-wardroom tal-fizzjali.

Sal-1912 inbena l-moll li għadu jinsab taht il-fortizza u fuqu bdew jinbnew diversi ufficini, imħażen u hwienet tax-xogħol li kienu jservu lill-Flotta. Sal-istess sena kien twaħħal arblu navali u wkoll żewġ arbli tal-komunikazzjoni twal

mal-200 pied, fejn fil-fortizza kien hemm skola tal-wireless li kien jintuża għall-komunikazzjoni mal-bastimenti tal-Flotta Rjali. Fl-1920, inbniet kamra tar-rikreazzjoni, li kienet tinkludi wkoll cinema għall-użu tal-baħrin fil-forti.

**Jirriżulta li għal xi żmien il-Forti Sant'Anġlu nbidillu ismu. X'kienet ir-raguni għal dan?**

Matul dawn l-ewwel snin, il-bastiment HMS Egmont kien għadu marbut hdejn il-fortizza u kien jintuża wkoll bhala akkomodazzjoni. Għalhekk, fl-1912 l-Ammiraljat iddeċieda li dan l-isem kellu jkopri wkoll il-fortizza u meta fl-1914 il-bastiment gie mneħħi, l-isem HMS Egmont baqa' jgħodd għall-fortizza biss.

Dan wassal għal xi tgergier hekk kif lokalment, hafna ma setgħux jifhmu x'rabta seta'

jkollu dan l-isem ma' fortizza li kienet ilha maghrufa b'isem iehor ghal mijiet ta' snin.

L-Ingliżi użaw dan il-fat-tur favur tagħhom meta fl-1933 iddeċidew li jibdlu l-isem tal-fortizza għal darb'ohra. Kien fl-1933, li wara li gie approvat mir-Re Ġorġ V, l-isem sar HMS St Angelo, isem li qatt ma kien intuża qabel fil-Flotta Rjali. Dan sar peress li f'dan iż-żmien, il-qawmien tan-Nażiżmu u l-Faxxiżmu fl-Ewropa wasslu biex l-Ingliżi jagħmlu dak kollu li jistgħu biex inaqqsu dawn l-influwenzi minn Malta. B'hekk, il-fatt li reġġu taw lura l-isem oriġinali tal-fortizza, kien interpretat bħala mezz biex juru li kellhom għal qalbhom lill-Maltin u l-istorja tagħhom.

Apparti minn dan, biex din ir-rabta tidher iktar, saret arma għda għall-fortizza li kienet ib-żata fuq l-istemma tal-Gran Mastru de Valette u l-motto sar 'NON AES SED FIDES', meħud minn munita użata waqt il-bini tal-Belt Valletta fl-1566 u li tfisser 'MHUX FLUS IZDA FIDUĊJA'.

#### X'kien is-sehem tal-Forti Sant'Anġlu matul it-Tieni Gwerra Dinjija?

Matul din il-gwerra, il-Forti Sant'Anġlu baqa' jintuża mill-Ammiraljat, u qabel ma beda jiġi żviluppat il-kumpless ta' Lascaris, fil-forti kien hemm il-kwartieri tal-Viċi Ammirall ta' Malta. Minbarra dan, il-forti kien jintuża wkoll bħala post fejn kienu jiġu iddecifriati messagġi Germaniżi mibghuta bil-magna Enigma.

Interessanti l-fatt li matul dan iż-żmien, is-sotterranji tal-fortizza ġew imkabbra estensivament, tant li jkopru tul ta' madwar kilometru u nofs. Maż-żmien, il-hafna passagġi li hemm taht l-art issemew għal diversi toroq famużi f'Londra.

Għalkemm il-fortizza ma kinitx intiża li tintuża għad-difiza tal-Port il-Kbir, minhabba l-pożizzjoni tagħha viċin il-miri ewlenin tal-ghadu, giet armata bi tliet kanuni Bofors ta' kontra l-ajruplani. Dawn il-kanuni rnexxielhom iwaqqgħu tliet ajruplani u jolqtu 47 oħra.

#### Jiġifieri sehem il-Forti sewa qatigh, la waqqa' dawn l-ajruplani kollha, mhux hekk?

Dażgur, iżda rridu nġidu li l-fortizza giet milquta direttament minn 69 bomba tal-ghadu. Dawn ikkawżaw diversi ħsarat, fosthom fuq il-kappella tan-Natività tal-Madonna; is-swar li jdawru l-fortizza u d-dahla prinċipali u saħansitra wieħed mill-kwartieri tas-sul-

dati mibni minn Mederico Blondel fl-1693. Din id-dahla nqerdet għalkollox.

Episodju tragiku iehor kien seħħ proprju fl-ewwel jum tal-gwerra meta fl-11 ta' Ġunju 1940, tliet laneċ ta' HMS St Angelo intbagħtu jissorveljaw bastiment Taljan barra l-port. Huma u ġejjin lura, bi żball, ġew identifikati bħala bastimenti tal-ghadu u l-fortizzi tal-port fethu attakk kontrihom, li wassal għall-mewt ta' sitt persuni.

#### It-tiġrif li garrab il-forti, gie rranġat appena spiċċat il-gwerra?

Wara l-Gwerra, il-Forti Sant'Anġlu beda minnu-fih jiġi rranġat mill-ħsarat li garrab. Kwazi l-bini kollu ta' fuq il-moll kellu reġa' nbena mill-ġdid u fejn kien magħruf bħala Lower Fort, kien hemm il-kwartieri tal-bahrin Maltin fil-Flotta Rjali. B'hekk, il-Forti Sant'Anġlu kellu wkoll is-sehem ta' base ship tal-Local Enlisted Personnel tal-Flotta Rjali. Minflok il-kwartieri tas-suldati ta' Blondel, li waqgħu, inbnew żewġ blokkoq godda li ntużaw bħala mess u sala tal-ikel għall-bahrin. Dawn il-binjiet huma partikulari minhabba s-sistema ta' kostruzzjoni tagħhom, li tinkludi diversi travi tal-hadid li jibqgħu neżlin sal-art. Użu iehor li kien qabad sew wara l-gwerra kien dak tas-saluti, hekk kif il-fortizza kellha hames kanuni tas-salut fuq il-kavallier li kienu jintużaw biex isellmu bastimenti tal-Flotta huma u deħlin jew herġin.

Saluti oħrajn kienu jingħataw minn hdejn l-arblu navali li miegħu kienet tittajjar il-bandiera tal-Flotta Rjali, filwaqt li forom oħra apposta kienu jintużaw għall-manuvrar tal-bastimenti u għar-rapport tat-temp.

#### Meta nsibu li l-Imperu Inġliż beda jnaqqas mill-importanza fl-użu ta' dan il-forti, u għaliex wasal sa hawn?

Wara l-1956, l-Imperu Inġliż beda jnaqqas mis-saħħa tiegħu, u għalhekk beda jiġi ppjanat li hafna mill-infiq militari fil-kolonji, fosthom Malta, kellu jonqos. Mal-aħħar tas-snin 50, l-Ammiraljat kien qed jikkunsidra li HMS St Angelo jingħalaq, jew tintuża parti żgħira biss minnu, filwaqt li kollu jingħabar fil-Forti Manoel, li kienet magħrufa bħala HMS Phoenicia.

Biss, il-Gvernatur Sir Guy Grantham ma qabilx ma dan, għax qal li l-Forti Sant'Anġlu kellu rabta kbira mal-bahrin Maltin, u żgur li kien iqum xi inkwiet kieku dan il-pjan tmexxa 'l quddiem.



Għalhekk, fl-1964 kien HMS Phoenicia li nġhalaq. Dan wassal għall-aħħar investment magġuri f'HMS St Angelo peress li kull servizz tal-Ammiraljat li kien baqa', gie trasferit lejn il-fortizza. Fost l-oħrajn, dan wassal biex tkabbru xi dormitorji u wkoll il-kamra tar-rikreazzjoni.


#### Kemm nistgħu nġidu li lahqet infirxet din l-attività fil-Forti Sant'Anġlu?

Din l-attività kienet għal żmien qasir. Mill-1979 'il quddiem, l-Ingliżi bdew inaqqsu l-facilitajiet tagħhom f'Malta b'rata mgħaġġla u filwaqt li kull aspekk tal-Ammiraljat beda jiġi kkoncentrat f'HMS St Angelo, hafna bini navali iehor beda jingħalaq.

Fl-1972, matul in-negożjati għall-ftehim għadid ta' difiza mar-Renju Unit, li kienu kkompliciti mhux hażin, l-Ingliżi kienu saħansitra ser jitolqu għalkollox fi ftit jiem. Hafna apparat tneħħa mill-fortizza, fosthom il-kanuni tas-salut u l-pulena tal-HMS Hibernia li kienet imwahnha fid-dahla prinċipali tal-forti. Il-lum, din il-pulena tinsab fil-Mużew Marittimu.

Bejn l-1972 u l-1979, l-attività tal-Flotta Navali f'Malta baqgħet dejjem tonqos u għalhekk, hafna bahrin Maltin bdew jitolfu xogħolhom. Fejn sas-snin 50 kien hemm mijiet ta' bahrin jaħdmu f'HMS St Angelo, f'Jannar tal-1979 kien hemm biss ftit iktar minn 100.

Skont il-ftehim mal-Gvern Malti, hekk kif il-ftehim ta' difiza kellu jiskadi f'nofsillejl tal-31 ta' Marzu 1979, il-Forti Sant'Anġlu kellu awtomatikament jgħaddi f'idejn il-Gvern. B'hekk, il-Forti Sant'Anġlu kien l-aħħar post li gie vakat mill-Forzi Militari Inġliżi f'Malta wara aktar minn 180 sena fuq il-gżira.



“L-użu prinċipali tal-fortizza f'dan iż-żmien kien bħala akkomodazzjoni għal dawk il-membri tal-Flotta Rjali li jkun stazzjonati Malta jew inkella li jkollhom il-bastiment tagħhom fit-Tarzna. It-terminu navali għal postijiet ta' dan it-tip kien ta' shore establishment, jiġifieri post fuq l-art użat mill-Ammiraljat, li għalkemm kien mibni, xorta waħda kien jitmexxa daqslikieku kien bastiment navali